



Tórshavn 26.10.2020

Avgerð hjá Aganevndini hjá HSF

Í sambandi við kærur frá VÍF, eftir at mótmæli var lagt í seinna hálvleiki í dysti A117 í fremstu mansdeildini millum Neistan og VÍF, sunnudagin 11. oktober 2020 í Høllini á Hálsi. Kæran er send HSF mánadagin 12. oktober kl. 16.02 og sostatt innan tíðarfreistina á 24 tímar eftir dystarlok. Kærugjaldið er somuleiðis goldið.

Kæran hjá VÍF

VÍF ynskir at fylgja upp uppá mótmæli, sum var fráboðað beinanvegin í dystinum. VÍF ynskir at kæra avgerðina hjá dómárunum og dómáborðinum og víst verður á, at Neistin av órøttum hevur fingið tilskrivað eitt mál við støðuni 28-30, soleiðis at støðan bleiv 29-30.

VÍF ynskir í fyrstu atløgu, at aganevndina skal strika hetta huldumálið, soleiðis at endaliga úrslitið av dysti A117 verður broytt til at VÍF vinnur dystin 34-35. VÍF heitir í aðru atløgu á neistaliðið, um ikki at mæta upp, vísa rættan ítróttaranda og lata rætta vinnaran av dystinum vera, í so fall aganevndin tekur avgerð um at áseta umdyst. Væl vitandi um, at spælarar og venjarahópur hjá Neistanum ongan leiklut eiga í hesum, metir VÍF tó, at hetta er rætti mátin at loysa hetta óhepna mál uppá.

Viðmerkingar hjá dómárunum

Dómárunir í dystinum, Jógvan Skeel Nolsøe og Bárður Brimvík, hava havt kærur til viðmerkingar. Teir greiða frá, at tá hallarklokkan vísti 21.50 í seinra hálvleiki, var tíðin steðga av teimum. Tá hevði Neistin júst skotið mál eftir skjótalop. Annar av dómárunum var tá júst komin aftur á baklinjuna, og varnaðist at eitt mál manglaði á máltalvuni til Neistan. Máltalvan vísti tá 27-30 til VÍF. Tá var neistavenjarin eisini byrjaður at gera vart við hetta.

Dómáborðið, Sigvør Matras og Lovisa Niclasen, gjørdu síðani dómárunar varugar við, at sambært teirra skrásetingum á dómáraseðlinum, átti støðan at verða 29-30, og ikki 28-30. Dómárunir fóru tískil yvir til dómáborðið, har teir síðani saman við dómáborðinum royndu at fáa greiðu á, hvat var rætt. Dómárunir og dómáborðið kundu í felag staðfesta, at Neistin hevði havt "Team Time Out" stutt fyri, 20.29, og at Neistin eftir hetta hevði skotið 2 mál, sum bæði vóru rætt skrásett, herav tað eina málið, sum manglaði á máltalvuni og tíðin tískil var steðga. Dómárunir royndu síðani at bakka longur aftur, og alt tað teir minnast, var rætt skrásett. Út frá hesari gjøgnumgongd var eingin týðuligur feilur gjørdur, og tískil bar ikki til at staðfesta at eitt ávíst mál var skeivt skrásett. Men staðfest var, at munur var millum hvat máltalvan vísti og hvat var skrásett á dómáraseðlinum.

Dómáborðið gjørði somuleiðis dómárunar varugar við, at tað var "trekt" at fáa málini skrásett á máltalvuna hendan dagin. Onkuntíð máttu tey trýsta fast, meira enn einaferð. Hetta var helst orsøkin til, at seinasta málið ikki var skrásett á máltalvuni. Fatanin hjá dómárunum var, at talan var um tekniskar trupulleikar, og við í hesum í huga, so kundi ein eisini hugsa, at hetta kundi verið ein orsøk til staðfestað munin. Til síðst spurdu dómárunir dómáborðið um, hvat tey hildu verða rætt, tvs. 28-30 ella 29-30. Út frá gjøgnumgongdini saman var svarið 29-30.

Dómárunir staðfesta, at í síðsta enda var tað tó teirra avgerð, hvør støða skal takast, og at teir eisini taka fulla ábyrgd fyri hesi avgerð og meta teir ikki at dómáborðið skal ábyrgdast fyri hetta. Dómárunir hava somuleiðis fult álit á dómáborðinum, og er ein feilur hendur, so er hetta av



reinum ósketni.

Dómararnir greiða víðari frá, at liðini vóru síðani kunnaði um hetta, og tá valdi so VÍF venjarin at leggja protest (mótmæli). Protestin varð skrásett rætt og stundisliga á dómarseðlinum, og til síðst varð hann eisini spurdur, um hann vildi standa fast við hesa. Tað ynskti hann.

Sostatt varð dysturin uppافتurtikin við støðuni 29-30 til VÍF.

Komnir heim eftir dystin, greiða dómararnir frá, at teir skjótt kundu staðfesta útfrá video, at talan var um eitt mistak. Neistin stendur skrásett á dómarseðlinum at hava skorað í 15. min. Talan er um skotroynd, ið fer framvið málinum, men sum á dómarseðlinum verður skrásett sum mál. Tað óhepna í støðuni er, at hetta hetta ikki varð uppdagað fyrr enn 21.50, tvs. nærum 7 min. og 9 mál eftir at feilurin er skrásettur á dómarseðlinum.

Viðmerkingar hjá dómaraþorðinum

Sigvør Matras, tíðtakari, og Lovisa Niclasen, skrivari, sótu við dómaraþorðið. Tær viðmerkja, at í 22. minuttu í seinna hálvleiki lögdu tær merki til, at máltalvan og dómarseðilin ikki stemmaðu. Dómarseðilin segði 29 mál og klokkan 28. Dómararnir komu til dómaraþorðið, og greiða tær frá, at tey saman við dómaraþorðinum vóru púra vís í, at mál 28 hjá Herbjørn á Lava og mál 29 hjá Hanusi Árasyni vóru røtt. Harafturat sá dómarseðilin púra rættur út og tiskul kundu dómaraþorðið ikki vísa á nakran feil. Tí bleiv klokkan flutt tvey mál frá 27 – 30 til 29 – 30. Tá legði venjarin hjá VÍF protest.

Tær greiða víðari frá, at tá tær vóru komnar til hús, varð hugt eftir upptøkuni av dystinum og var feiluri beinan vegin funnin. Skrivarin metti skot (mál 24) hjá Jónsveini Dulavík fara í mál og skundaði sær at skriva og sá tí ikki, at málverjin hjá VÍF fór afturum málið eftir bóltinum. Tær harmast um mistakið, men gjørdu eftir bestu sannføring.

Aganevndin

Aganevndin staðfestir, at VÍF hevur kært málið eftir forskriftunum í grein 5.17 í kappingarreglunum.

Aganevndin hevur havt málið til hoyringar hjá dómaraþorðinum og metir út frá frágreiðingum teirra, at talan er um eitt mál, sum var skrásett á talvuni, sum skrivarin av órøttum hevði skrásett á dómarseðlinum. Neistin skeyt sostatt av røttum 34 mál í dystinum, meðan VÍF skeyt 35. Sostatt var endaliga úrslitið 35-35 skeivt.

Aganevndin kann sambært § 6a, stk. 3 í viðtøkunum hjá HSF m.a. áseta, smb.

nr. 3 døma eitt lið at missa stig og/ella mál í einum dysti

nr. 4 áseta at nýggjur dystur skal spælast

nr. 5 at flyta stig til móttstøðuliðið

Aganevndin metir, at ein ikki kann útiloka, at gongdin í seinastu 8 minuttunum av dystinum hevði verið annaðleiðis, um rætta støðan framgekk av máltalvuni og tiskil er aganevndin komin til tann úrskurð, at nýggjur dystur skal/kann spælast millum liðini, treytað av at VÍF ynskir at leika nýggjan dyst. Aganevndin er av teirri fatan, at tá dysturin endaði við javnleiki, nýtist nýggjur dystur ikki neyðturviliga ítróttarliga ella kappingarliga verða í áhuga VÍF's. Við nýggjum dysti kann VÍF vinna eitt eyka stig, men eisini risikera at missa eitt stig.

Aganevndin vil tiskil lata tað vera upp til VÍF, at gera av um teir ynskja at leika nýggjan dyst.



Hondbóltssamband Føroya

The Faroese Handball Federation

HSF
Postboks 1023
FO-110 Tórshavn
Tel +298 611980
hsf@hsf.fo
www.hsf.fo

Aganevndin ynskir fráboðan frá VÍF um hetta innan 48 tímar eftir at henda avgerð er fráboðað felagnum. Úrskurðurin verður sendur kappingarnevndini hjá HSF, sum ásetur nýggjan leikdag um VÍF ynskir hetta.

Avgerðir hjá Aganevndini kunnu kærast, umvegis hsf@hsf.fo, til Dómsnevndina 6 dagar frá tí at avgerðin hjá Aganevndini er komin fram til fram til partin, sum ynskir at kæra.

Vegna aganevndina

Jens Andrias Vinther, form.
Niels Winther
Hartvig Joensen